

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī|
vedāntācāryavaryo me sannidhattāṃ sadā hṛdi ||

śrībhaviṣyottarapurāṇe śrīkrṣṇayudhiṣṭhirasamvāde
|| śrīśāligrāmastotram ||

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīśāligrāmastotram ॥

asya śrīśāligrāmastotramantrasya śrībhagavān ṛṣiḥ,
nārāyaṇo devatā, anuṣṭup chandaḥ,
śrīśāligrāmastotramantra jape viniyogaḥ ॥

yudhiṣṭhira uvāca
śrīdevadeva deveśa devatārcanamuttamam |
tatsarvaṃ śrotumicchāmi brūhi me purūṣottama ॥ 1 ॥

śrībhagavānuvāca
gaṇḍakyāṃ cottare tīre girirājasya dakṣiṇe |
daśayojanavistīrṇā mahākṣetra vasundharā ॥ 2 ॥

śāligrāmo bhaveddevo devī dvārāvatī bhavet |
ubhayossaṅgamo yatra muktistatra na saṃśayaḥ ॥ 3 ॥

śāligrāmaśilā yatra yatra dvārāvatī śilā |
ubhayossaṅgamo yatra muktistatra na saṃśayaḥ ॥ 4 ॥

ājanmakṛta pāpānāṃ prāyaścittaṃ ya icchati |
śāligrāmaśilāvāri pāpahāri namo 'stu te ॥ 5 ॥

akālamṛtyuharaṇaṃ sarvavyādhivināśanam |
viṣṇoḥ pādodakaṃ pītvā śirasā dhārayāmyaham ॥ 6 ॥

śaṅkhamadhye sthitaṃ toyaṃ bhrāmitaṃ keśavopari |
aṅgalagnaṃ manuṣyāṅāṃ brahmahatyādikaṃ dahet ॥ 7 ॥

snānodakaṃ pibennityaṃ cakrāṅkita śilodbhavam |
prakṣālya iti tattoyaṃ brahmahatyāṃ vyapohati ॥ 8 ॥

agniṣṭomasahasrāṇi vājapeyaśatāni ca |
samyak phalamavāpnoti viṣṇornaivedya bhakṣaṇāt ॥ 9 ॥

naivedyayuktāṃ tulasīṃ ca miśritāṃ
viśeṣataḥ pādajalena viṣṇoḥ |
yo 'śnāti nityaṃ purato murāreḥ
prāpnoti yajñāyuta koṭipuṇyam ॥ 10 ॥

khaṇḍitā sphuṭitā bhinnā agnidagdhāstathaiva ca |
śāligrāmaśīlā yatra tatra doṣo na vidyate || 11 ||

na mantraḥ pūjanaṃ naiva na tīrthaṃ na ca bhāvanā |
na stutirnopacāraśca śāligrāma śīlārcane || 12 ||

brahmahatyādikaṃ pāpaṃ manovākkāya saṃbhavam |
śīghraṃ naśyati tatsarvaṃ śāligrāma śīlārcanāt || 13 ||

nānāvarṇamayam caiva nānābhogena veṣṭitam |
tathā varaprasādena lakṣmīkāntam vadāmyaham || 14 ||

nārāyaṇodbhavo devāścakramadhye ca karmaṇā |
tathā varaprasādena lakṣmīkāntam vadāmyaham || 15 ||

kṛṣṇe śīlātale yatra sūkṣmaṃ cakram ca dṛśyate |
saubhāgyam santatiṃ dhatte sarvasaukhyam dadāti ca || 16 ||

vāsudevasya cihnāni dṛṣṭvā pāpaiḥ pramucyate |
śrīdharassukare vāme haridvarṇastu dṛśyate || 17 ||

vārāha rūpiṇam devam kūrmaṅgairapi cihnitam |
gopadam tatra dṛśyeta vārāham vāmanam tathā || 18 ||

pītavarṇastu devānām raktavarṇam bhayāvaham |
nārasimho bhaveddevo mokṣadam ca prakīrtitam || 19 ||

śaṅkhacakraḡadākūrmāḥ śaṅkho yatra pradṛśyate |
śaṅkhavarṇasya devānām vāme devasya lakṣaṇam || 20 ||

dāmodaram tathā sthūlam madhyecakram pratiṣṭhitam |
pūrṇadvāreṇa saṅkīrṇā pītarekhā ca dṛśyate || 21 ||

chatrākāre bhavedrājyam vartule ca mahāśriyaḥ |
capaṭe ca mahāduḥkham śūlāgre tu raṇam dhruvam || 22 ||

lalāṭe śeṣabhogastu śiropari sukāñcanam |
cakrakāñcanavarṇānām vāmadevasya lakṣaṇam || 23 ||

vāmapārśve ca vai cakre kṛṣṇavarṇastu piṅgalam |
lakṣmīnṛsimha devānām pṛthagvarṇastu dṛśyate || 24 ||

lamboṣṭhe ca daridraṃ syātpiṅgale hānireva ca |
lagnacakre bhavedvyādhirvidāre maraṇaṃ dhruvam || 25 ||

pādodakaṃ ca nirmālyam mastake dhārayetsadā |
viṣṇordrṣṭam bhakṣitavyam tulasīdalamiśritam || 26 ||

kalpakoti sahasrāṇi vaikunṭhe vasate sadā |
śāligrāma śilābindurhatyākoti vināśanaḥ || 27 ||

tasmātsaṃpūjayet dhyātvā pūjitaṃ cāpi sarvadā |
śāligrāmaśilā stotraṃ yaḥ paṭhecca dvijottamaḥ || 28 ||

sa gacchetparamaṃ sthānaṃ yatra lokeśvaro hariḥ |
sarvapāpa vinirmukto viṣṇulokaṃ sa gacchati || 29 ||

daśāvatāro devānāṃ pṛthagvarṇastu drśyate |
īpsitaṃ labhate rājyaṃ viṣṇupūjāmanukramāt || 30 ||

koṭyo hi brahmahatyānāmagamyāgamyakoṭayaḥ |
tāssarvā nāśamāyānti viṣṇunaivedya bhakṣaṇāt || 31 ||

viṣṇoḥ pādodakaṃ pītvā koṭijanmāghanāśanam |
tasmādaṣṭagaṇaṃ pāpaṃ bhūmau bindunipātanāt || 32 ||

|| iti śrīśāligrāmastotraṃ saṃpūrṇam ||